



हेटौडा राजपत्र

हेटौडा उपमहानगरपालिकाद्वारा प्रकाशित

खण्ड: ७

संख्या: ६

मिति: २०८०।०७।१५

भाग- ३

हेटौडा उपमहानगरपालिकाले बनाएको तल लेखिए बमोजिमको कार्यविधि सर्वसाधारणको जानकारीको लागि प्रकाशन गरिएको छ ।

हेटौडा उपमहानगरपालिका
प्रारम्भिक बाल शिक्षा केन्द्र एवं शिशु विकास केन्द्र व्यवस्थापन कार्यविधि, २०८०

प्रस्तावना:

हेटौडा उपमहानगरपालिकाभित्र प्रारम्भिक बाल शिक्षा केन्द्र एवं शिशु विकास केन्द्र स्थापना, सञ्चालन र व्यवस्थापन गरी सञ्चालनमा एकरुपता ल्याई गुणात्मक सुधार गर्न वाञ्छनीय भएकोले हेटौडा उपमहानगरपालिका शिक्षा ऐन, २०७४ को दफा ४९ ले दिएको अधिकार प्रयोग गरी हेटौडा उपमहानगरपालिका नगर कार्यपालिकाले यो कार्यविधि बनाई लागू गरेको छ ।

परिच्छेद-१ प्रारम्भिक

- संक्षिप्त नाम र प्रारम्भ:** (१) यो कार्यविधिको नाम “हेटौडा उपमहानगरपालिका प्रारम्भिक बाल शिक्षा केन्द्र एवं शिशु विकास केन्द्र व्यवस्थापन कार्यविधि, २०८०” रहेको छ ।
(२) यो कार्यविधि नगर कार्यापालिकाबाट स्वीकृत भएपछि लागू हुनेछ ।

२. परिभाषा: विषय वा प्रसङ्गले अर्को अर्थ नलागेमा यस कार्यविधिमा,

- (क) “ऐन” भन्नाले हेटौडा उपमहानगरपालिकाको शिक्षा ऐन, २०७४ लाई सम्झनुपर्छ ।
- (ख) “कार्यपालिका” भन्नाले हेटौडा उपमहानगरपालिकाको नगर कार्यपालिकालाई सम्झनुपर्छ ।
- (ग) “नगरपालिका” भन्नाले हेटौडा उपमहानगरपालिकालाई सम्झनुपर्छ ।
- (घ) “प्रमुख” भन्नाले हेटौडा उपमहानगरपालिकाको नगर प्रमुखलाई सम्झनुपर्छ ।
- (ङ) “प्रमुख प्रशासकीय अधिकृत” भन्नाले हेटौडा उपमहानगरपालिकाको प्रमुख प्रशासकीय अधिकृतलाई सम्झनुपर्छ ।
- (च) “महाशाखा” भन्नाले हेटौडा उपमहानगरपालिकाको शिक्षा विकास महाशाखालाई सम्झनु पर्छ ।
- (छ) “महाशाखा प्रमुख” भन्नाले हेटौडा उपमहानगरपालिका शिक्षा विकास महाशाखाको प्रमुखलाई सम्झनुपर्छ ।
- (ज) “प्रारम्भिक बाल शिक्षा केन्द्र” भन्नाले चार वर्ष उमेर पूरा गरेका बालबालिकालाई एक वर्षको शिक्षा दिने प्रयोजनका लागि स्थापित केन्द्र सम्झनुपर्छ ।
- (झ) “शिशु विकास केन्द्र” भन्नाले कम्तिमा दुई वर्ष उमेर पूरा भई चार वर्ष उमेर पूरा नगरेका बालबालिकाको शारीरिक, मानसिक, सामाजिक र संवेगात्मक विकासका लागि सञ्चालित केन्द्रलाई सम्झनुपर्छ ।
- (ञ) “केन्द्र” भन्नाले नगरपालिकाको अनुमतिमा सञ्चालित प्रारम्भिक बाल शिक्षा केन्द्र र शिशु विकास केन्द्र दुवैलाई सम्झनुपर्छ ।

परिच्छेद-२ केन्द्र स्थापना सम्बन्धी व्यवस्था

३. केन्द्र स्थापना: (१) कृतै व्यक्ति वा संस्थाले केन्द्र स्थापना गर्न चाहेमा अनुमतिको लागि सम्बन्धित वडा कार्यालयको सिफारिस सहित अनुसूची-१ बमोजिमको ढाँचामा माघ १ गतेदेखि फागुन मसान्तभित्रमा शिक्षा विकास महाशाखामा निवेदन दिनु पर्नेछ ।

(२) उपदफा (१) बमोजिम निवेदन पर्न आएमा त्यस्तो निवेदनका सम्बन्धमा आवश्यक जाँचबुझ गर्दा निवेदक संस्थालाई केन्द्र स्थापना गर्न उपमहानगरपालिकाले तोकेको मापदण्ड, पूर्वाधार तथा प्रक्रिया बमोजिम अनुमति दिन मनासिब देखिएमा अनुसूची-२ बमोजिमको ढाँचामा चैत्र १५ गतेभित्र नगर शिक्षा समितिको निर्णायानुसार महाशाखा प्रमुखले अनुमति दिन सम्झेछ ।

(३) उपदफा (२) बमोजिम अनुमति प्राप्त केन्द्रले यस कार्यविधिमा तोकिएका आधारहरु बमोजिम संस्था सञ्चालन नगरेमा त्यस्तो केन्द्रलाई दिएको अनुमति उपमहानगरपालिकाले जुनसुकै बखत रद्द गर्न सम्झेछ ।

(४) निवेदकले आफ्नो निवेदनमा देहायका कुरा खुलाएको हुनुपर्नेछ :

- (क) आफूले बालबालिकालाई उपलब्ध गराउन प्रस्ताव गरेको सेवा सुविधाहरु,
- (ख) आफूले सञ्चालन गर्ने केन्द्रमा भर्ना हुन आउने बालबालिकाहरुको उमेर समूह,
- (ग) अभिभावकहरुसँगको छलफल बैठक तथा निजहरुको अपेक्षा,

- (घ) भवनभित्र र भवन बाहिर बालबालिकाहरुलाई उपलब्ध गराईने सुविधा तथा सिकाइ प्रकृया,
- (ङ) धनी प्रदुषण, छिमेकीहरुबाट हुन सक्ने प्रदुषण तथा अवरोध, फोहोरमैला व्यवस्थापन, ढल निकास प्रबन्ध आदि बारे व्यवस्थापकीय योजना र त्यसबाट प्रतिकूल प्रभाव नपर्ने सुनिश्चितता ।

४. केन्द्र स्थापना गर्न चाहिने प्रारम्भिक पूर्वाधार: (१) केन्द्र स्थापना गर्नको लागि देहायका पूर्वाधार पूरा गरेको हुनु पर्नेछ;

- (क) फराइक्लो, खुला, शान्त, सुरक्षित भवन र खेल मैदान,
- (ख) विद्यार्थी संख्याको आधारमा खेल सामाग्री,
- (ग) बाल उच्चान,
- (घ) सफा र स्वच्छ खानेपानी,
- (ङ) खाजा खुवाउने व्यवस्था सहितको भान्दा घर,
- (च) श्रव्य-दृष्य तथा अन्य सिकाइ सामाग्रीको पर्याप्तता,
- (छ) सुरक्षाको उचित प्रबन्ध ।

(२) शिशु विकास केन्द्र संचालनका लागि घर वा जग्गा लिजमा लिएको भए कम्तीमा ५ वर्षका लागि भएको सम्भौतापत्र र संचालककै घरमा संचालन गरेको भए जग्गाको धनीपूर्जा समेत निवदेनसाथ संलग्न हुनुपर्नेछ ।

(३) यस कार्यविधि बमोजिमको प्रारम्भिक बाल शिक्षा केन्द्र र शिशु शिक्षा केन्द्र चलाउन अलग अलग अनुमति लिनु पर्नेछ ।

(४) उपदफा (२) बमोजिम अनुमति प्राप्त केन्द्रले यस कार्यविधिमा तोकिएका आधारहरु बमोजिम संस्था सञ्चालन नगरेमा त्यस्तो केन्द्रलाई दिएको अनुमति जुनसुकै बखत रद्द गर्न सकिनेछ ।

५. आवश्यक जनशक्ति: (१) केन्द्र स्थापना गर्नको लागि देहायका जनशक्ति व्यवस्था गरेको हुनु पर्नेछ;

- (क) प्रति कक्षा कम्तीमा एकजना तालिम प्राप्त सहजकर्ता,
- (ख) बाल बालिकाको हेरचाह गर्न आवश्यक सुसारेहरु,
- (ग) प्रति १५ जना बालबालिकाको स्याहार सुसार गर्न एकजना सुसारे वा आया,
- (घ) आवश्यकता अनुसार अन्य कर्मचारी ।

६. स्वीकृत पाठ्यक्रम तथा पाठ्यपुस्तक प्रयोग गर्नुपर्ने: केन्द्रमा पाठ्यक्रम विकास केन्द्र एवं नगरपालिकाबाट स्वीकृत पाठ्यक्रम तथा पाठ्यपुस्तक प्रयोग गर्नु पर्नेछ ।

७. स्वीकृत पाठ्यक्रम प्रयोग गर्नुपर्ने: प्रारम्भिक बाल शिक्षा केन्द्रमा पाठ्यक्रम विकास केन्द्र एवं उपमहानगरपालिकाबाट स्वीकृत पाठ्यक्रम प्रयोग गर्नु पर्नेछ ।

८. पारिश्रमिक सम्बन्धी व्यवस्था: केन्द्रमा कार्यरत शिक्षक, प्रशिक्षक, सहजकर्ता तथा कर्मचारीलाई नेपाल सरकारले तोकेको न्यूनतम पारिश्रमिकमा नघट्ने गरी मासिक रूपमा भुक्तानी गर्नु पर्नेछ ।

- ९. नियुक्तिपत्र दिनुपर्ने:** (१) केन्द्रमा कार्यरत सबै प्रकारका शिक्षक, प्रशिक्षक, सहजकर्ता तथा कर्मचारीलाई अनिवार्य रूपमा नियुक्तिपत्र दिएर मात्र काममा लगाउनु पर्नेछ ।
 (२) नियुक्ति पत्रमा कर्मचारीले पाउने सेवा सुविधा स्पष्ट रूपमा उल्लेख गर्नुपर्नेछ ।

परिच्छेद-३

केन्द्रको व्यवस्थापन समिति र शुल्क सम्बन्धी व्यवस्था

- १०. केन्द्रको व्यवस्थापन समिति:** (१) केन्द्रको संचालन, रेखदेख तथा व्यवस्थापन गर्न देहायबमोजिमको एक व्यवस्थापन समिति रहनेछ ।

- (क) लगानीकर्ता मध्येबाट केन्द्रको सिफारिसमा उपमहानगरपालिकाद्वारा मनोनित- अध्यक्ष
 - (ख) सम्बन्धित वडाको वडा अध्यक्ष वा वडा अध्यक्षले तोकेको वडा सदस्य- सदस्य
 - (ग) अभिभावकहरु मध्येबाट व्यवस्थापन समितिद्वारा मनोनित एकजना महिला सहित दुई जना - सदस्य
 - (घ) केन्द्रको प्रमुख - सदस्य सचिव
- (२) केन्द्र सञ्चालन सम्बन्धमा आवश्यक स्रोत जुटाउने, भौतिक पूर्वाधार तयार गर्ने लगायतको जिम्मेवारी व्यवस्थापन समितिको हुनेछ ।
- (३) व्यवस्थापन समितिको बैठक कम्तीमा दुई महिनामा एकपटक बस्नु पर्नेछ ।
- (४) व्यवस्थापन समितिको बैठकमा उपमहानगरपालिकाका सम्बन्धित शिक्षा अधिकृतलाई पर्यवेक्षकका रूपमा आमन्त्रण गर्नु पर्नेछ ।

- ११. धरौटी राख्नु पर्ने :** (१) केन्द्र खोल्ने अनुमति लिँदा सञ्चालनको सुरक्षण बापत देहायबमोजिमको रकम धरौटीको रूपमा मुद्र्हती खातामा राख्नु पर्नेछः

- (क) प्रारम्भिक बाल शिक्षा केन्द्रको लागि एक लाख पचास हजार रूपैयाँ,
 - (ख) शिशु विकास केन्द्रको लागि एक लाख रूपैयाँ,
- (२) मुद्र्हती खाताको संचालन महाशाखा प्रमुख र केन्द्रको प्रतिनिधिको संयुक्त दस्तखतबाट संचालन गर्नुपर्नेछ ।
- (३) मुद्र्हती खाताको व्याज रकम केन्द्रले खर्च गर्न पाउनेछ ।

- १२. दर्ता शुल्क:** केन्द्र दर्ता गर्दा देहायबमोजिमको शुल्क लाग्नेछः

- (क) निवेदन शुल्क रु.एक हजार,
- (ख) अनुमति शुल्क रु. पाँच हजार ।

- १३. शुल्क सम्बन्धी व्यवस्था:** (१) केन्द्रले शैक्षिक सत्र सुरु हुनुभन्दा एक महिना अगावै शुल्क प्रस्ताव गरी नगरपालिकामा पेस गर्नुपर्नेछ ।

- (२) केन्द्रले नगरपालिकाले तोकेवमोजिमको शुल्क लिनुपर्नेछ ।
- (३) केन्द्रले मासिक तथा वार्षिक रूपमा लिने शुल्क वृद्धि भएपछि दुई वर्षसम्म शुल्क वृद्धि गर्न पाइने छैन ।

१४. विशेष व्यवस्था: (१) यो कार्यविधि लागू हुनुपर्व उपमहानगरपालिकामा व्यवसाय दर्ता गरी संचालित मन्टेश्वरी/शिशु विकास केन्द्रले यो नियमावली लागू भएको तीन महिनाभित्र शैक्षिक संस्थाको रूपमा अनुमतिका लागि उपमहानगरपालिकामा निवेदन दिनुपर्नेछ।

(२) उपदफा (१) वमोजिम निवेदन परेमा नगरपालिकाले आवश्यक छानविन गरी यो कार्यविधि जारी भएको छ महिनाभित्र प्रारम्भिक बाल शिक्षा केन्द्र वा शिशु विकास केन्द्रमध्ये उपयुक्तताका आधारमा कुनै एकको लागि अनुमति दिनसक्नेछ।

(३) उपदफा (१) वमोजिम अनुमतिका लागि निवेदन नदिएमा वा उपदफा (२) वमोजिम अनुमति प्राप्त नगरेमा त्यस्ता केन्द्रहरु यो कार्यविधि लागू भएको छ महिनापछि स्वतः खारेज हुनेछन्।

परिच्छेद-४ विविध

१५. प्रमाणपत्र जारी गर्न नपाउने: शिशु विकास केन्द्रले त्यस्ता केन्द्रमा अध्ययन पूरा गरेका बालबालिकालाई शैक्षिक प्रमाणपत्र जारी गर्न र विभिन्न उपाधि धारणका औपचारिक कार्यक्रम गर्न पाउने छैन।

१६. सवारी साधनको प्रयोग गर्न नपाउने: (१) केन्द्रले बालबालिकालाई त्यस्तो केन्द्रसम्म ल्याउन र लैजान सामान्यतया सवारी साधनको प्रयोग गर्न पाउने छैनन्।

(२) उपदफा (१) वमोजिम बालबालिकालाई ल्याउन तथा लैजान सवारी साधन आवश्यक भएमा सवारी साधनको विवरणसहित नगरपालिकाको अनुमति लिनुपर्नेछ। अनुमति माग गर्दा चारपाँगे सवारी साधानका लागि मात्र अनुमति माग गर्न पाइनेछ।

(३) नगरपालिकाले अनुमति दिंदा सवारी साधन बालमैत्री भए नभएको यकिन गरेर मात्र अनुमति दिनेछ।

(४) उपदफा (२) वमोजिम अनुमतिका लागि निवेदन पेस गर्दा सवारी साधन प्रयोग गर्ने बालबालिकाका अभिभावकको मञ्जुरी समेत निवेदन साथै पेस गर्नुपर्नेछ।

१७. प्रगति विवरण पेस गर्नुपर्ने: केन्द्रले प्रत्येक आर्थिक वर्ष समाप्त भएको तीन महिनाभित्र निम्नलिखित कागजात सहित वार्षिक प्रगति विवरण शिक्षा विकास महाशाखामा पेस गर्नुपर्नेछ।

- क) लेखापरीक्षण प्रतिवेदन,
- ख) व्यवसाय नवीकरण प्रमाणपत्रको प्रतिलिपि,
- ग) कर चुक्ता प्रमाणपत्रको प्रतिलिपि,
- घ) विद्यार्थी विवरण।

१८. जरिवाना: (१) यो कार्यविधि वमोजिम अनुमति नलिई केन्द्र संचालन गरेको पाइएमा पचास हजार रुपैयाँसम्म जरिवाना गरिनेछ।

(२) केन्द्रले उपमहानगरपालिकाले तोकेको भन्दा बढी शुल्क लिएमा पच्चस हजार रुपैयाँदेखि पचास हजार रुपैयाँसम्म जरिवाना गरिनेछ।

- १९. पुनरावलोकनः** (१) कुनै संस्थालाई उपदफा १८ वमोजिम गरिएको जरिवाना उपर चित्त नबुझेमा उपमहानगरपालिका समक्ष पुनरावलोकन गर्न सकिनेछ ।
 (२) उपदफा (१) वमोजिम परेको पुनरावलोकन उपर उपमहानगरपालिकाले आवश्यक छानविन गर्नेछ ।
- २०. लेखापरीक्षणः** (१) शिशु विकास केन्द्र र प्रारम्भिक बाल शिक्षा केन्द्रले प्रचलित कानूनवमोजिम आय-व्ययको लेखा राख्नुपर्नेछ ।
 (२) शिशु विकास केन्द्र र प्रारम्भिक बाल शिक्षा केन्द्रले प्रचलित कानूनवमोजिम सूचीकृत लेखापरीक्षकबाट लेखापरीक्षण गराउनुपर्नेछ ।
- २१. केन्द्रको नामाकरणः** प्रारम्भिक बाल विकास केन्द्र तथा शिशु विकास केन्द्रको नामाकरण गर्दा राष्ट्रिय महत्त्वको भौगोलिक, धार्मिक वा ऐतिहासिक स्थल, राष्ट्रिय विभूति, राष्ट्रिय वा अन्तराष्ट्रिय व्यक्तित्वको नाम, शिक्षा क्षेत्रमा महत्त्वपूर्ण योगदान गरेको शिक्षाप्रेमी तथा संचालक संस्था आदिको नामबाट संचालन गर्ने गरी नामाकरण गर्नु पर्नेछ । केन्द्र दर्ता भई सकेको नाममा अर्को केन्द्र दर्ता हुन सक्नेछैन । साथै केन्द्रको विदेशी नामहरु राख्न पाइने छैन ।
- २२. खुल्ने र बन्द हुने समयः** शनिवार र अन्य सार्वजनिक विदाको दिन बाहेक वर्षमा वढीमा १० दिन केन्द्र बन्द हुन सक्नेछ । १० दिनमध्ये कम्तीमा ३ दिन प्र.अ./शिक्षक/सहजकर्ता/कर्मचारीलाई तालिम (पुर्नताजगी वा विषयगत) उपलब्ध गराउने प्रवन्ध केन्द्रको तर्फबाट नै गर्नुपर्नेछ ।
- २३. केन्द्रको न्यूनतम मापदण्डः** उपदफा ४ को अतिरिक्त केन्द्रको न्यूनतम मापदण्ड देहायबमोजिम हुनुपर्नेछ :
- (क) केन्द्र बालबालिकाको घरबाट यातायातको साधन १५-२० मिनेटको पहुँचमा हुनुपर्नेछ ।
 - (ख) कम्तीमा प्रति बालबालिकाको लागि २.०० वर्गमिटर क्षेत्रफलको कोठा र १० फिट उचाई, उज्यालो ढोका भएको ताला लगाउन मिल्ने कोठा हुनुपर्नेछ ।
 - (ग) कोठा बालबालिकाको स्वास्थ्य अनुकूल तापक्रम भएको हुनु पर्नेछ साथै केन्द्र संचालन गर्ने भवनको चारैतर्फ खुला र अन्य घर नजोडिएको शान्त, उज्यालो तथा दोहोरो हावा बहन गर्न सक्ने हुनु पर्नेछ । भूयालमा ग्रिल राखेको हुनुपर्नेछ ।
 - (घ) कोठाको क्षेत्रफल बालबालिकाको लागि स्वतन्त्र रूपले बस्न, चल्न, खेल तथा सुन्न पुग्ने हुनुका साथै भवनमा पर्याप्त पार्किङ सुविधा, स्थानीय मानिसहरुका लागि सहज तरिकाले आवत जावत गर्न मार्ग भएको हुनु पर्नेछ । प्रत्येक कक्षा कोठामा कम्तिमा ५ जनाको ५ वटा सानो सानो समूह र २० देखि २५ जना बालबालिकाको ठुलो समूहलाई स्वतन्त्र रूपले बस्न, चल्न, खेल, नाच्न, घेरामा वसेर छलफल गर्न उपयुक्त ठाउँ रहेको हुनु पर्नेछ । कोठा सफा, सुरक्षित, आकर्षक र सजिलै हिंडडुल गर्न सकिने हुनुपर्नेछ । साथै केन्द्र भवन आसपासमा पेट्रोल पम्प, मुख्य सडक, बसपार्क, खुलामञ्च, वाचनालय, कलकारखाना तथा ट्राफिक जोखिम नभएको स्थलमा हुनुपर्नेछ ।

- (ड) केन्द्र परिसर खुला इनार, पोखरी, भिर, खोला, फोहोर संकलन केन्द्र, बसपार्क, ध्वनि प्रदूषक उद्योग धन्दा, हवाइमैदानबाट ५०० मिटर बाहिर हुनका साथै भवनमा अग्नी नियन्त्रक उपकरण समेत हुनुपर्नेछ ।
- (च) केन्द्र भुइतलामा संचालन भएको हुनुपर्नेछ ।
- (छ) भवनले ओगटेको जमिनको भागको कमितमा दुई तिहाइ खालि जमिन खेलमैदानको रूपमा हुनुपर्नेछ ।
- (ज) बालबालिकाको उमेर सुहाउँदो शौचालय हुनुपर्नेछ । शौचालय बालबालिकाको संख्या अनुसार पर्याप्त हुनु पर्नेछ । शौचालयमा अनिवार्यतः साबुन, रुमाल, पानी, ट्वाइलेट पेपर, नियमित सफा सुधार गर्ने सरसामानहरु तथा नियमित सरसफाई गर्ने प्रवन्ध हुनुपर्नेछ ।
- (झ) प्रत्येक कक्षा कोठामा उपयुक्त शैक्षिक सामग्री, सिकाई सामग्री, पाठ्यपुस्तक (चित्र अंकित कमितमा ५० पुस्तक सहित अन्य पुस्तकहरु), बालबालिकाको व्यक्तिगत सामान छुट्टा छुट्टै राख्ने गरी च्याकको प्रवन्ध गरेको हुनुपर्नेछ ।
- (ञ) बालबालिकाले तयार पारेका क्रियाकलापहरु सबैले देख्ने गरी बालबालिकाको आँखाको लेवलमा भित्तामा टाँस्नु पर्नेछ । पाटीको साईंज तथा झुण्ड्याइने स्थान बालबालिकाको सहज पहुँचमा हुनुपर्नेछ ।
- (ट) बालबालिकाको लागि आवश्यक खेल सामग्री कक्षामा नै हुनुपर्नेछ ।
- (ठ) बालबालिकालाई भूँझ्को चिसो र फोहोरले असर नपर्ने गरी बसाईको लागि गुन्दी/नरम चकटी/फल्याक/कार्पेटको व्यवस्था गरिएको हुनुपर्नेछ ।
- (ड) कार्यालय कोठा, कपडा फेर्ने कोठा, विरामी आराम कक्ष, प्राथमिक उपचार कक्ष, नुहाउने कोठा, कपडा धुने, भाँडा माभने, खाना पकाउने जस्ता भौतिक संरचनाहरु भवन भित्र अलगै हुनुपर्नेछ । हातहतियार, औषधी, किटनाशक औषधीहरु तथा बालबालिकाको लागि हानिकारक हुने संरचनाहरु उनिहरुको पहुँच नहुने गरी राख्नु पर्नेछ ।
- (ढ) बालबालिकाहरु एक अर्कासम्म सहजै पुग्न मिल्ने र हिंडडुल गर्न मिल्ने गरी बस्ने, खेल्ने, सुन्ने व्यवस्था गरिएको हुनुपर्नेछ ।
- (ण) सिकाइको माध्यम अभिनय, खेलकुद, मनोरञ्जन, सिर्जनात्मक क्रियाकलाप, स्वावलम्बन सिकाइ, विज्ञान सिकाई, तथा अभ्यासजनक आवश्यक सिकाई सामग्री प्रत्येक कक्षा कोठामा व्यवस्था गर्नुपर्नेछ ।
- (त) प्रत्येक बालबालिकाको लागि पुग्दो सफा र शुद्ध सुरक्षित पिउने पानी, सरसफाईको लागि पर्याप्त पानी, प्राथमिक उपचारको लागि आवश्यक औषधिहरु, स्वास्थ्य चौकीबाट उपलब्ध गराईने नियमित स्वास्थ्य सेवा सुनिश्चित गरिनु पर्दछ । खाजा तथा खाना उपलब्ध गराउने, बार अनुसारको स्वस्थ तथा स्वास्थ्यवर्धक खाना खाजाको विवरण (उमेर अनुसार) यकिन गरी अभिभावक समेतलाई उपलब्ध गराउनु पर्नेछ । समय समयमा खानाको गुणस्तर परीक्षण गराउनु पर्नेछ ।
- (थ) बालबालिकालाई सिकाई क्रियाकलापमा सक्रिय सहभागी गराउन वास्तविकता भल्काउने खालका पूतली, ब्लक, मान्छे, पशु, घर, चरा, स्वास्थ्य चौकी, केन्द्र, टाँक, तुना, चेन, तराजु, स्केल, माटो, बालुवा, काठका टुका, कागजातका टुका, फूल, भाँडा वर्तन, लुगाफाटा, बाजागाजा, सागसब्जी, फलफूल, माछा, भान्छाका

सामानहरु, रबर बल, बाँसका टुकाहरु, मकैको खोस्टाहरु, विभिन्न किसिमका बियाँहरु, नरिवलको खपडा, लप्सीका विया आदि खेलौनाहरुको नियमित प्रयोग गर्ने व्यवस्था मिलाउनु पर्नेछ ।

- (द) भर्ना पुस्तिका, दैनिक हाजिर पुस्तिका (कर्मचारी र बालबालिकाको लागि), बैठक पुस्तिका, स्वास्थ्य पुस्तिका, प्रत्येक बालबालिकाको लागि र प्रशिक्षक, सहजकर्ता तथा कर्मचारीहरुको लागि १/१ वटा व्यक्तिगत फाइल तथा पूर्व लेखन अभ्यास पुस्तिका हुनु पर्नेछ । अभिभावकहरुको लागि आगमन तथा सुभाव पुस्तिका, विशेष घटना रेकर्ड पुस्तिका, बालबालिकाको उचाई तथा तौल नापजाँच पुस्तिका तथा अभिभावक सम्पर्क विवरण पुस्तिका अलग अलग रहनु पर्नेछ ।
- (ध) विद्यार्थी रेकर्ड, आम्दानी खच रेकर्ड, विद्यार्थी प्रगति अभिलेख तथा अन्य रेकर्डहरु व्यवस्थित रूपमा राख्ने प्रवन्ध गरिनु पर्नेछ ।
- (न) प्रत्येक बालबालिकालाई समान रूपले माया र राम्रो व्यवहार गर्ने, आवश्यकता अनुसार सहयोग गर्न हरदम तत्पर रहने, प्रत्येक बालबालिकाको लागि सुरक्षित महसुस गराउन सक्ने, मायालु तवरले नम्र व्यवहार गर्ने रुचि भएका, बालबालिकाको स्वास्थ्य अवस्था, मनोविज्ञान, रुचि र आवश्यकता बुझन सक्ने बाल सक्रियतालाई बढ़ावा दिने, अभिभावकसँग अन्तरक्रिया गर्न रुचि राख्ने, सिकाइ सामाग्रीहरुको उचित प्रयोग गर्न सक्ने सीपमूलक, कथा, गीत, कविता भन्न तथा नृत्य गर्न जान्ने, नेपाली संस्कार, संस्कृति, जात्रापर्व, चाडबाड बुझेको, बालबालिकाको शारीरिक, मानसिक, संवेगात्मक विकासलाई सहयोगी बन्न सक्ने क्षमता भएको मृदुभाषी, पेसाप्रति आस्थावान, अनुशासित, सदाचारी, सच्चरित्र भएको न्यूनतम अनुभव र सीपलाई जनशक्तिको वान्धनीय योग्यता मानिनेछ ।
- (प) केन्द्रको मासिक प्रगति प्रतिवेदन तोकिएको ढाँचामा तयार गरी प्रमाणीत गराई राख्ने प्रवन्ध हुनुपर्नेछ ।
- (फ) फोहोरमैला तथा ढल व्यवस्थापनको तरिका फोहोरमैला व्यवस्थापन ऐन तथा नियम अनुसार हेटौडा उपमहानगरपालिकाले तोकेबमोजिमको हुनेछ । केन्द्र परिसरमा विपद् पर्दाको बखत समेत सुरक्षित हुने तरिकाले प्रवन्धित हुनुपर्नेछ ।

२४. अनिवार्य दैनिक गर्नुपर्ने न्यूनतम क्रियाकलापः केन्द्रले प्रत्येक दिन कम्तीमा निम्नलिखित क्रियाकलापहरु अनिवार्य गर्नु पर्नेछ :-

- (क) बालबालिकालाई न्यानो स्वागत,
- (ख) सरसफाई अवलोकन तथा सरसफाई,
- (ग) व्यायाम,
- (घ) प्रार्थना,
- (ड) दिसा पिसाव गराउने,
- (च) धेरा समय,
- (छ) हाजिरी,
- (ज) गीत, कथा, अभिनय, सृजनात्मक चाल, बालबालिकाहरुको मौलिक क्रियाकलाप,
- (झ) पुनरावलोकन/ठूलो समूहमा छलफल,
- (ञ) पूर्व साक्षरता/पूर्व लेखन क्रियाकलाप,

- (ट) सामूहिक स्वतन्त्र खेल, समूह खेल र स्वावलम्बन सीप विकास खेल, बाहिरी खेल,
- (ठ) खाजा तथा खाना समय,
- (ड) पुस्तक तथा पाठ्यसामग्रीको प्रयोग,
- (ढ) आराम कक्ष,
- (ण) मातापिता र गुरुप्रति आभारी हुने सिकाइ,
- (त) विदाइ गीत लगायत ।

२५. नक्सांकनका आधारमा मात्र केन्द्र खोल्न सकिने: उपमहानगरपालिकाभित्र खुलेका र भविष्यमा खुल्ने शिशु विकास केन्द्र तथा प्रारम्भिक बाल शिक्षा केन्द्रलाई नक्सांकनका आधारमा पुनर्वितरण गर्दा वा नयाँ खोल्दा नक्सांकनभित्र पर्नुपर्ने व्यवस्थालाई अनिवार्य गरिनेछ ।
२६. यस कार्यविधि वमोजिम हुने: यस कार्यविधिमा उल्लिखित कुराहरु यसै वमोजिम र अन्य कुराहरु प्रचलित नेपाल कानून वमोजिम हुनेछ ।

अनुसूची- १

प्रारम्भिक बाल शिक्षा केन्द्र/शिशु विकास केन्द्र सञ्चालनका लागि दिइने निवेदन

श्री.....

.....

विषय: प्रारम्भिक बाल शिक्षा केन्द्र/शिशु विकास केन्द्र सञ्चालन गर्न अनुमति पाऊँ।

शैक्षिक सत्र.....देखि प्रारम्भिक बाल विकास केन्द्र/शिशु विकास केन्द्र सञ्चालन गर्न अनुमति पाउन अभिभावक तथा समुदाय / व्यवस्थापन समितिको मिति.....को निर्णयानुसार देहायका विवरण र कागजात संलग्न गरी यो निवेदन पेश गरेको छ/छौं।

(क) प्रस्तावित केन्द्रको,-

(१) नाम :

(२) ठेगाना : नगरपालिका वडा नं.

गाउँ वा टोल..... फोन नं.

(३) सेवा पुऱ्याइने बालबालिकाको संख्या :

(ख) सञ्चालनका लागि जिम्मेवारी लिने वा आबद्धता दिने केन्द्रको -

(१) नाम:-

(२) ठेगाना:-

(३) फोन नं:

(ग) प्रस्तावित केन्द्रको भौतिक पूर्वाधारहरू :

(१) भवन: (अ) कोठा

(आ) कच्ची वा पक्की

(इ) के ले बनेको

(ई) भाडा/आफै/सार्वजनिक

(२) फर्निचरको विवरण:

(अ) मेच:

(आ) टेवुल :

(इ) वेङ्च/डेस्क:

(३) खेलकुद मैदान र त्यसको क्षेत्रफल: (अ) आफै (आ) भाडामा वा सार्वजनिक (इ) अन्य

(४) शौचालयको अवस्था: (अ) संख्या (आ) कच्ची/पक्की (इ) पानीको व्यवस्था भए नभएको

(५) खानेपानीको अवस्था: (अ) बोकेर ल्याउने (आ) धाराबाट प्राप्त (इ) पर्याप्त/अपर्याप्त

(६) पाठ्यसामग्रीको नाम र संख्या: (अ) (आ) (इ)

(७) आर्थिक विवरण: (अ) अचल सम्पत्ति (आ) चल सम्पत्ति (इ) अन्य

(८) आम्दानीको स्रोतको व्यवस्था कसरी मिलाइन्छ:

(९) अन्य कुनै विवरण भए उल्लेख गर्ने:

माथि लेखिएको विवरण ठीक छ, भुट्टा ठहरे कानून बमोजिम सहुँला/बुझाउँला।

निवेदकको,-

संस्थाको छाप सही:

नाम:-

ठेगाना :

मिति:-

संलग्न कागजात : (१) भवन खेल मैदान सम्बन्धी प्रमाण, कागजात र विवरण।

(२) संस्थाबाट सञ्चालन गर्ने भएमा संस्था दर्ताको प्रमाणपत्रको प्रतिलिपि र नियमानुसारको नवीकरण र लेखापरीक्षण प्रतिवेदन।

(३) आपसी सहयोग समूहबाट निवेदन गरिएको भए त्यस्तो समूहको बैठकको निर्णय।

(४) कुनै केन्द्र सँग आबद्ध गरी सञ्चालन गर्न खोजिएको भए सो केन्द्रको सिफारिस।

अनुसूची-२
प्रारम्भिक बाल विकास केन्द्र/शिशु विकास केन्द्र सञ्चालन गर्न दिइने अनुमति

श्री.....
.....

विषय : प्रारम्भिक बाल विकास केन्द्र/शिशु विकास केन्द्र सञ्चालन गर्न दिइएको अनुमति ।

तपाईंले त्यस संस्थाले प्रारम्भिक बाल विकास केन्द्र/शिशु विकास केन्द्र सञ्चालन गर्ने सम्बन्धमा यस नगर कार्यपालिकाको कार्यालयमा दिनु भएको निवेदन उपर कारबाही हुँदा शिक्षा नियमावली, समेतको पूर्वाधार पूरा गरेको र यस नगर कार्यपालिकाको नक्साङ्काशमा परेकोले शैक्षिकसत्र देखि प्रारम्भिक बाल विकास केन्द्र/शिशु विकास केन्द्र सञ्चालन गर्न अनुमति प्रदान गरिएको छ ।

कार्यालयको छाप

अनुमति प्रदान गर्ने अधिकारीको:-
सही:

नाम :

पद:

मिति:

आज्ञाले
शिवराज चौलागाई
प्रमुख प्रशासकीय अधिकृत